

जीवन वृत्त

स्मृति ज़ूबिन इरानी

श्रीमती स्मृति ज़ूबिन इरानी का जन्म 23 मार्च, 1976 को हुआ था। वर्ष 2011 में आप गुजरात राज्य से भारतीय संसद के उच्च सदन, राज्यसभा के लिए निर्वाचित हुईं। अगस्त, 2017 में आप पुनः गुजरात राज्य से राज्यसभा के लिए निर्वाचित हुईं। वर्ष 2019 के आम चुनाव में आप अमेठी से लोकसभा के लिए चुनी गईं। वर्तमान में श्रीमती इरानी केन्द्रीय वस्त्र मंत्री और महिला एवं बाल विकास मंत्री हैं। आप मई, 2014 से जुलाई 2016 तक केन्द्रीय मानव संसाधन विकास मंत्री और जुलाई, 2017 से मई, 2018 तक सूचना और प्रसारण मंत्री रह चुकी हैं। आप सरकार में भारत की सबसे युवा मंत्री और केन्द्रीय मानव संसाधन विकास मंत्री तथा केन्द्रीय वस्त्र मंत्री का दायित्व संभालने वाली प्रथम महिला भी रही हैं।

इससे पूर्व श्रीमती इरानी संगठन में राष्ट्रीय सचिव (दो बार), भाजपा राष्ट्रीय कार्यकारिणी में 5 बार सदस्य, भाजपा महाराष्ट्र युवा शाखा की उपाध्यक्ष, भाजपा महाराष्ट्र राज्य सचिव जैसे अनेक पदों पर कार्य कर चुकी हैं। भाजपा महिला शाखा की राष्ट्रीय उपाध्यक्ष और राष्ट्रीय अध्यक्ष के रूप में आपने महिला अधिकारियों को कानूनी सहायता उपलब्ध करा कर भारतीय सेना में महिलाओं के लिए स्थायी कमीशन दिलाने में महत्वपूर्ण व सफलतापूर्वक योगदान दिया है। आपने भारत में किसी भी राजनीतिक संगठन द्वारा सर्वप्रथम जारी किए जाने वाले विजन दस्तावेज - 'सक्षम' लांच किया जिसमें भारत में दिव्यांगों के उत्थान के लिए नीतियों, कार्यक्रमों और कार्यान्वयन के साधनों का उल्लेख किया गया है। श्रीमती स्मृति ज़ूबिन इरानी इंटर पार्लियामेंट्री यूनियन की 126वीं सभा में सदस्य के रूप में निर्विरोध निर्वाचित की गईं। इस सभा में आपने आईपीयू में युवा सांसदों के लिए सबसे पहली समिति की स्थापना करने के लिए उत्तरदायी कार्यदल में एशिया प्रशांत क्षेत्र का प्रतिनिधित्व किया। उसी सभा में श्रीमती इरानी को सदस्य राष्ट्रों द्वारा सतत विकास, वित्त और व्यापार संबंधी स्थायी समिति के लिए 'रेपोर्टियर' के रूप में निर्विरोध चुना गया। वर्ल्ड इकॉनॉमिक फोरम ने श्रीमती इरानी को वर्ष, 2015 के लिए भारत से यंग ग्लोबल लीडर के रूप में नामित किया है।